



पाँचौ नगरसभामा मिति २०७७ असार १० गते बुधबार नगर
प्रमुख श्री विपिन राईज्यूले प्रस्तुत
गर्नुभएको



आर्थिक वर्ष २०७७/७८
नीति तथा कार्यक्रम



पाँचखपन नगरपालिका
वाना, संखुवासभा
१ नं. प्रदेश, नेपाल

सभासदस्य ज्यूहरु,

- विश्वव्यापी महामारीको रूपमा फैलिरहेको कोरोना भाइरस कोभिड-१९ वाट आक्रान्त भएको विषम परिस्थितिमा यस गरिमाय पाँचौ नगरसभामा आगामी आ.व. ०७७/०७८ को नीति तथा कार्यक्रम प्रस्तुत गर्न पाउँदा अत्यन्त गौरवान्वीत महसुस गरेको छु ।
- नेपाली जनताको लामो संघर्ष र बलिदानवाट प्राप्त संघीय लोकतान्त्रिक गणतन्त्रात्मक शासन व्यवस्था, स्वाधिनता, राष्ट्रिय हित प्राप्तिका खातिर विभिन्न आन्दोलनहरुमा आफ्नो ज्यानको प्रवाह नगरी उत्सर्ग गर्नुहुने सम्पूर्ण ज्ञात अज्ञात शहिदहरु प्रति नमन गर्दछु । विगतका आन्दोलनहरुलाई सफल बनाउन अग्रणी भूमिका निर्वाह गर्नुहुने अग्रजहरु प्रति उच्च सम्मान प्रकट गर्दछु ।
- कोभिड-१९को कारण उत्पन्न जोखिमपूर्ण परिस्थितिमा अग्रपंक्तिमा रहेर सेवा गर्नुहुने स्वास्थ्यकर्मी, सुरक्षाकर्मी, सफाइकर्मी, एम्बुलेन्स चालक लगायत सम्पूर्ण राष्ट्रसेवक कर्मचारीहरुको उच्च प्रशंसा गर्दछु ।
- महामारी रोकथाम, नियन्त्रण र उपचारको कार्यमा योगदान पुऱ्याउनु हुने संघ, प्रदेश सरकार, स्थानीय राजनैतिक दल, संघ, संस्था, निजी तथा व्यवसायिक क्षेत्र, संचार जगत र प्रकोप व्यवस्थापन कोषमा नगद तथा जिन्सी सामग्री उपलब्ध गराइ सहयोग गर्नुहुने सबैमा हार्दिक धन्यवाद व्यक्त गर्दछु ।

सभासदस्य ज्यूहरु,

- हामी जनतावाट अनुमोदित भएको ३ वर्ष व्यथित भइसकेको छ । हामीले निर्वाचनको समयमा गरेको प्रतिवद्धता र हाम्रो घोषणा पत्रमा उल्लेखि विषयवस्तु पुरा गर्ने कठिन परीक्षाको मोडमा छौं । आपसी सद्भाव, समन्वय र सहकार्यवाट मात्र हामीले सोचेको र जनताले अपेक्षा गरेको विकास पुरा हुन सक्दछ । सर्वोपरी विकासले मात्र पाँचखपन नगरपालिकाको मुहार फेरिनेमा दुईमत नहोला, तसर्थ सो तर्फ हाम्रा पाइलाहरु अघि बढ्नु पर्नेमा जोड दिन चाहन्छु ।
- सीमित श्रोत साधनको अधिकतम परिचालन गरी नगरवासीको मागलाई संबोधन गर्दै जानुपर्ने विद्यमान अवस्था छ भने अर्को तर्फ कोभिडवाट उत्पन्न चुनौती सामना गर्नु परेको छ । यस्तो विषम परिस्थितिमा आम नगरवासीले सोचे जस्तो विकासले गति लिन नसके पनि लकडाउनको अवस्थामा भौगोलिक दुरी कायम गरेर भएपनि यस वर्ष केही देखिने उल्लेखनीय काम गर्न सफल भएका छौं । यो हाम्रो गौरवको विषय हो । यस किसिमका कार्यहरुवाट हामी सबै जनप्रतिनिधिहरुको शिर उच्चो रहन्छ । यो सबै जनप्रतिनिधि र कर्मचारीको साथ सहयोगवाट भएको हो । यो कार्य निरन्तर रहने प्रतिवद्धता व्यक्त गर्दछु ।
- वर्तमान सरकारको परिकल्पना “समृद्ध नेपाल सुखी नेपाली” को राष्ट्रिय आकांक्षा पूरा गर्न हामी दृढ अठोटका साथ अघि बढिरहेका छौं । हाम्रा नीति तथा कार्यक्रम सोही तर्फ परिलक्षित रहेको छ ।

सभासदस्य ज्यूहरु,

आगामी आ.व. ०७७/०७८ को वार्षिक नीति तथा कार्यक्रम प्रस्तुत गर्न अधि चालु आ.व. ०७६/०७७ मा भएका मुख्य उपलब्धीहरु उल्लेख गर्न चाहन्छु ।

- निर्वाचित भएदेखि नै हामीले पाँचखपन नगरवासीको दुःख सुखमा साथ दिदै आएका छौ । चालु आ.व.मा पनि जनतासँगै रहेर केही उल्लेखनिय कामहरु गरेका छौ ।
- स्थानीय सरकार, संघ तथा प्रदेशका माननीयज्यूहरुको पहलमा वाना विहिवारे प्रहरी चौकीलाई स्तरोन्नती गरी इलाका प्रहरी कार्यालय बनाउन सफल भएका छौ त्यसैगरी स्यावुन टाइगरचौकमा अस्थाइ प्रहरी चौकी स्थापना गरेका छौ ।
- पाँचखपन नगरपालिका अन्तर्गत रहेका पाँच वटा वडा कार्यालय र पाँच वटा आधारभूत स्वास्थ्य सेवा केन्द्र भवन निर्माणाधीन अवस्थामा रहेको छ ।
- इलाका प्रहरी कार्यालय र वाना प्राथमिक स्वास्थ्य केन्द्र वानाका लागि जग्गा खरिद कार्य सम्पन्न गरेका छौ । यो पक्कै पनि पाँचखपन नगरपालिकाको लागि गौरवको विषय रहेको छ । त्यसै गरी नगरको गौरवको योजना वाना विहिवारे वृहत खानेपानी योजनाको कार्य तिब्र गतिमा अधि बढेको छ । नगरको अर्को गौरवको योजना विहिवारे वाना लिडलिड वडेरनी सडक संघीय सरकारसँग साभेदारी गरी स्तरोन्तीको कार्य भइरहेको छ भने प्रदेश सरकारसँग साभेदारीमा भुजेलडाडाँ विहिवारे वाना पक्की नाली निर्माण तथा ढलान योजना अन्तिम चरणमा रहेको छ ।
- पालिकाको कार्य सम्पादनलाई व्यवस्थित गर्न अत्यावश्यक केही कानूनहरु निर्माण गरेका छौ । अन्य आवश्यक कानून निर्माण गर्न लकडाउनका कारण नसकिएको पनि जानकारी गराउछु ।
- उपभोक्ता समिति मार्फत योजनाहरु तीब्र गतिमा भैरहेको छ, केही योजनाहरु सम्पन्न भइसकेका छन भने केही योजना सम्पन्न हुने क्रममा रहेको पनि जानकारी गराउन चाहन्छु ।
- कोभिड-१९ को रोकथाम तथा नियन्त्रणमा पाँचखपन नगरपालिका सुरु देखि नै क्रियाशिल भई नाका बन्द गर्ने तथा आम नागरिकमा कोभिड-१९ को महामारी सम्बन्धी जनचेतनामूलक कार्यक्रम संचालन गरेको समेत जानकारी गराउछु । भारत लगायत तेस्रो मुलकबाट आउने नागरिकलाई पिलुवा क्वारेन्टाइनमा तथा देशको विभिन्न ठाँउबाट नगर प्रवेश गर्ने शंकास्पद व्यक्तिहरुलाई नगर क्वारेन्टाइनमा र अन्यलाई होम क्वारेन्टाइन व्यवस्थापन गर्दै आएको पनि अवगत गराउन चाहन्छु । पाँचखपन नगरपालिकाले कोरोना रोकथाम, नियन्त्रण तथा राहत वितरण व्यवस्थापन गर्न छुट्टै प्रकोप व्यवस्थापन कोषको व्यवस्था गरी सरकारी, निजी तथा अन्य क्षेत्रबाट प्राप्त हुने रकम सो कोषमा जम्मा हुने र खर्च गर्ने व्यवस्था मिलाइएको छ । प्राप्त जिन्सी सामग्रीहरु दाखिला गर्ने व्यवस्था गरिएको छ ।
- कोभिड-१९ बाट प्रभावित असंगठित क्षेत्रमा कार्यरत तथा असहायहरुलाई प्रथम चरणको राहत ६८३ परिवारलाई वितरण गरिएको छ ।

सभासदस्य ज्यूहरु,

अब म आगामी आर्थिक वर्ष ०७७०७८ को नीति तथा कार्यक्रम यस सम्मानित नगर सभामा प्रस्तुत गर्दछु

- “कृषि, शिक्षा, पर्यटन, स्वास्थ्य, पुर्बाधार र सञ्चार, पाँचखपन नगरपालिकाको समृद्धिको मूल आधार” भन्ने मूलनाराका साथ लक्ष्य हासिल गर्न राजनैतिक रुपमा सहकार्य, आर्थिक रुपमा दीगो फराकिलो, सामाजिक रुपमा समावेशीकरण, तथा सांस्कृतिक रुपमा ऐक्यवद्धता, वातावरणीय दृष्टिले स्वच्छ, हराभरा शहरी सुविधा सम्पन्न व्यवस्थित नगर निर्माण गर्न एकतावद्ध भई आम नगरवासीमा समन्वय, सहकार्य र सहअस्थित्वका भवनाको विकास गरिने छ ।
- “आर्थिक समृद्धिको पहिलो आधार कृषि” भन्ने मूल नाराका साथ कृषि उत्पादनमा व्यवसायीकरण, विविधिकरण, आधुनिकीकरण, यान्त्रिकरण तथा बजारीकरणलाई विशेष जोड दिई सामुहिक खेती प्रणाली, सामुहिक पशुपालन र विकास गरी कृषि र पशु क्षेत्रलाई आत्मनिर्भर र मर्यादित बनाउने नीति अवलम्बन गरिनेछ । कृषकलाई उन्नत जातका बिउबिजन अनुदानमा वितरण कार्यक्रम संचालनलाई निरन्तरता दिइने छ ।
- नगरपालिकालाई कृषिमा आत्मनिर्भर बनाउन, कृषि उत्पादन तथा उत्पादकत्व बृद्धि गर्न माटो शिविर संचालन गरी माटो अनुकूल उपयुक्त क्षेत्रमा उपयुक्त बाली लगाउन कृषकलाई सहजीकरण गरिने छ ।
- यस नगरपालिकालाई फलफूल, तरकारी र वाली उत्पादनको समेत पकेट क्षेत्र घोषणा गरी उत्पादन उत्पादकत्व बढाउने कार्यक्रम ल्याइने छ ।
- कृषि उत्पादित उपजहरुलाई व्यवस्थित गर्न, कोल स्टोर तथा शीतभण्डारको व्यवस्था गर्न जोड दिइने छ ।
- कृषि बीउबिजन, विरुवा नश्ल, मलखाद र रसायन तथा औषधिहरुको आपूर्ति, उपयोग र नियमनलाई व्यवस्थित र प्रभावकारी बनाइ साभेदारीमा उपलब्ध गराइनेछ ।
- कृषि पेशालाई सम्मानित, मर्यादित र कृषकलाई आत्मनिर्भर बनाई कृषिमा आश्रित जनताको जीवनस्तर सुधार गरिने छ ।
- सामुहिक तथा सहकारी खेती तथा पशुपालनलाई प्रोत्साहित गर्न विशेष जोड दिइने छ ।
- पालिका भित्र “एक घर एक फलफूल” तथा “एक घर एक करेसावारी, बाह्रै महिना हरियो र पोषीलो तरकारी” अभियान संचालन गर्न कृषकहरुलाई अभिप्रेरित गरिने छ ।
- बाँभो जग्गाको सदुपयोग गरी सामुहिक खेती प्रणालीको शुरुवात गरी कृषिमा आधारित जीविकोपार्जन कार्यलाई जोड दिइने छ ।
- जलवायु मैत्रि प्रविधि (थोपा सिचाई, प्लाष्टिक घर, प्लाष्टिक पोखरी, आकाशे पानीको संकलन, जुठेल्लोको पानी व्यवस्थापन) गर्न कार्य अगाडि बढाइने छ ।
- अण्डा, माछा, मासु, फलफूल, तरकारीमा आत्मनिर्भर पालिका बनाउन जोड दिइने छ । नविनतम सोच भएको कृषकको पहिचान गरी पुरस्कृत गर्ने नीति ल्याइने छ ।
- पालिका क्षेत्र भित्र कृषि तथा पशुपालनमा स्वास्थ्य प्रतिस्पर्धाको भावना जागृत गराउन कृषि तथा पशु मेला प्रदर्शनीहरुको आयोजना गरिने छ ।

- स्थानीय किसानहरूलाई मौरी पालन, च्याउ उत्पादन जस्ता नगदेबालीहरूबारे तालिम सञ्चालन गरिने छ ।
- नगरपालिका क्षेत्र भित्र रहेका बेरोजगार नागरिकहरूको पहिचान तथा बर्गीकरण गरी कृषि तथा पशुजन्य उत्पादनमा अनुदानको व्यवस्था गरी उत्पादित वस्तुहरूको बजारीकरण गर्न उचित व्यवस्था मिलाइनेछ ।
- दर्ता नभएका तथा संगठित भएका स्थानीय कृषि र आमा समूहहरूलाई दर्ता/ नविकरण/ लेखापरीक्षण प्रकृत्यामा सहजीकरण गर्ने र उनीहरूको क्षमता अभिवृद्धिको लागि आवश्यक सहयोग गरिनेछ ।
- कृषि सामग्रीहरू जस्तै मिशन पावर टीलर, मकै छोडाउने मेसीन, सोलार ड्रायर, थ्रेसर आदि ५० प्रतिशत अनुदान सहयोगमा उपलब्ध गराइने छ । कृषकहरूलाई आवश्यक रासायनिक मल नगरले प्रत्येक बडामा वितरण गर्न हुवानीमा अनुदान दिइनेछ ।
- कृषि तथा पशुपालनसंग सम्बन्धित पोष्टर, पम्पलेट, फिलीप चार्ट जस्ता सञ्चार सामग्री प्रकाशन गरी कृषि र पशुपालन उत्पादन, उपभोग र बिक्रीबाट जीविकोपार्जनमा सुधार हुने बारेमा चेतनामुलक कार्यक्रम टोलवस्ती तथा विद्यालय तहमा सन्चालन गरिने छ ।
- सार्वजनिक, निजी र सहकारीको तिन खम्बे अर्थ नीतिलाई कार्यन्वयनमा विशेष जोड दिइने छ । नगर क्षेत्र भित्र स्थापना भएका सहकारी संस्थाहरूको अवस्था विश्लेषण, संस्थागत विकास, पूर्वाधार निर्माण र व्यवसायिक विकासका लागि जोड दिइनेछ ।
- कृषि उत्पादन र बजारीकरणमा सहकारीहरूलाई प्रोत्साहन गर्ने व्यवस्था मिलाईने छ । सहकारी मार्फत कृषि तथा पशु फार्म तथा कृषि उद्योग संचालनमा प्राथमिकता दिइने छ । सहकारी मार्फत लघु कर्जा लगानीको लागि वित्तीय संस्था तथा बैंकहरूमा समन्वय गर्ने नीति लिइने छ । सहकारी सुपथ मूल्य पसलको अवधारण ल्याइनेछ । सहकारी संस्थाहरूको क्षमता अभिवृद्धि र संस्थागत विकास मार्फत कृषि लगानीमैत्री वातावरण श्रृजना गरिनेछ ।
- नगर क्षेत्र भित्र क्रियाशिल सहकारी संस्थाहरूको हरेक वर्ष अद्यावधिक गर्न जोड दिइनेछ । उस्तै प्रकृतिका सहकारी संस्थाहरूलाई मर्जका लागि प्रोत्साहन गरिनेछ ।
- नगरलाई आर्थिक रुपले आत्मनिर्भर बनाउन नगर क्षेत्रभित्र उद्योग स्थापनाका लागि उद्योग मैत्री नीति अवलम्बन गर्नुका साथै उद्योगीहरूलाई उद्योग स्थापना गर्न विशेष प्रोत्साहित गरिनेछ ।
- औद्योगिक कोरिडोर कायम गरी ठुला, मझौला र साना उद्योगहरू संचालन गर्नको लागि उद्योग विकासको सम्भाव्यता अध्ययन गरी आवश्यक नीति तर्जुमा गरिनेछ ।
- गरिवीको रेखामुनी रहेका तथा पुर्ण बेरोजगारलाई सिर्जनात्मक काममा परिचालन गर्न उद्यमशील तालिमको माध्यमबाट उद्यमशिलताको विकास गराई उद्यमी बनाइने छ ।
- नयाँ उद्योगहरू स्थापना गर्न लगानी मैत्री वातावरण श्रृजना गरी रोजगारीका अवसर सिर्जना गरिने छ ।
- बहदो विदेश पलायन रोक्न स्थानीय स्तरमै युवाहरूलाई उद्यमशिल बनाउन युवा लक्षित रोजगारमुलक तालिम संचालन गरिनेछ ।

- स्थापना हुने र संचालनमा रहेका उद्योग, व्यापारिक फर्म तथा पसलहरूको दर्ता, अनुमति, नविकरण, खारेजी र नियमन गरी औद्योगिक अनुशासन कायम राखिनेछ ।
- पालिका भित्र सञ्चालित उद्योग, व्यापारिक फर्म तथा पसलहरूको व्यवस्थित सञ्चालन गर्न नगर स्तरीय उद्योग वाणिज्य संघ गठन गर्न जोड दिइने छ ।
- पर्यटन प्रवर्द्धन “सुन्दर पाँचखपन, समृद्ध पाँचखपन” भन्ने मुल नाराका साथ पर्यटन प्रवर्द्धन र विकास गर्न सरोकारवाला निकायसँग समन्वय, छलफल गरी पर्यटन गुरु योजना तयार गरिनेछ ।
- कृषि पर्यटन, शैक्षिक पर्यटन, धार्मिक पर्यटन, हरित पार्क निर्माण लगायतका क्षेत्रको आवश्यक प्रवर्द्धन र विकास गरिने छ । नागेश्वर महादेव तथा गुप्तेश्वर महादेवको मन्दिर लगायत निर्माणाधिन भ्यूटावर तथा अन्य पर्यटकीय क्षेत्रको भौतिक पूर्वाधार व्यवस्थित तथा सौन्दर्यीकरण गरी पर्यटन प्रवर्द्धन गरिनेछ ।
- घोर्ले भरना पर्यटन महोत्सव गरी आन्तरिक तथा बह्य पर्यटक आर्कषण गरी पर्यटन प्रवर्द्धनमा जोड दिइने छ ।
- पर्यटन प्रवर्द्धन गर्न सम्भावित स्थानहरूको पहिचान गरी होमस्टेको अवधारणा विकास गरिनेछ ।
- पाँचखपन नगरपालिकाको ऐतिहासिक पहिचान बोकेको तुम्लिङटार वाना निमनगढी नागी तेस्रे सभा पोखरी पर्यटन पदमार्गको विकास गरी आन्तरिक तथा बाह्य पर्यटन प्रवर्द्धनमा जोड दिइनेछ ।
- प्रकृतिक सन्धैर्य विग्रने गरी तथा विपद निमित्तयाउने गरी जथाभावी अनियन्त्रित रूपमा भइरहेको ढुङ्गा, गिटी, बालुवा, माटो उत्खननलाई रोकी व्यवस्थित रूपमा उत्खनन गर्न नीतिगत व्यवस्था गर्न जोड दिइने छ । खानी तथा खनिज पदार्थ सम्बन्धी सूचना तथा तथ्याङ्क सङ्कलन, अभिलेखन तथा व्यवस्थापन लगायतका कार्य प्रारम्भ गरिनेछ ।
- गरिब घरपरिवार पहिचानसम्बन्धी स्थानीय सर्वेक्षण र सूचना व्यवस्थापन कार्य पश्चात गरिबी निवारणको स्थानीय रणनीति तर्जुमा गरी रोजगारीका अवसर सिर्जना गरिनेछ । गरिबी निवारण सम्बन्धी राष्ट्रिय, प्रादेशिक र स्थानीय संस्थासँग सम्पर्क, समन्वय र सहकार्य गरिनेछ ।
- रोजगार तथा बेरोजगारको तथ्याङ्क सङ्कलन, प्रशोधन र सूचना प्रणालीको स्थापना गरिनेछ । गरीबीको रेखामुनी रहेर अत्यन्त कठिन रूपमा जीवन यापन गर्दै आएका नागरिकका लागि सीपमूलक तालिमको व्यवस्था गरी रोजगारीको समेत व्यवस्था गरिनेछ ।
- बैदेशिक रोजगारमा गएका युवाहरूलाई स्वदेशमा फर्किने वातावरण तयार गरी कृषि, पर्यटन, उद्योग ब्यपार, जडीबुटी खेती, पशुपालन र उर्जा उत्पादनको कार्यमा लगानीको वातावरण तयार गरी स्वदेशमै रोजगारीको सिर्जना गर्ने नीति लागू गरिनेछ ।
- “दक्ष जनशक्ति गुणस्तरीय शिक्षा, आत्मनिर्भर एवं समृद्ध नगर हाम्रो अपेक्षा” भन्ने मुल नारा सहित शैक्षिक क्षेत्रमा व्यापक सुधारसँगै विकासको नीति लागू गरी एक वडा एक नमुना विद्यालयको योजना तय गरिनेछ ।
- शिक्षा क्षेत्रको क्रियाकलाप नियमित र व्यवस्थित गर्न शैक्षिक क्यालेण्डर प्रकाशन गरी लागू गरिनेछ ।
- सामुदायिक आधारभूत र माध्यमिक विद्यालयका गुणस्तरीय शिक्षाका लागि वैकल्पिक शिक्षण विधिहरू अपनाई डिजिटलाइज शिक्षा प्रणालीमा उच्च प्राथमिकता दिइने छ । विद्यालयका भौतिक पूर्वाधारलाई बाल/अपाङ्ग तथा वातावरणमैत्री बनाउन जोड दिइनेछ ।

- परीक्षा प्रणालीलाई व्यवस्थित र मर्यादित बनाई अन्तर विद्यालय प्रतिस्पर्धामा जोड दिइनेछ । उच्च अंक हासिल गर्ने विद्यालयलाई पुरस्कृत गर्ने नीति ल्याइने छ ।
- आगामी वर्ष भित्र नगरलाई पूर्ण साक्षर नगर बनाउने नीति अवलम्बन गरिने छ ।
- विद्यालय सुशासन, पारदर्शिता र जवादेहिता अभिवृद्धिको लागि कार्य सम्पादन सम्भौता, सामाजिक परीक्षण, सार्वजनिक लेखा परीक्षण र अन्तिम लेखा परीक्षणलाई वास्तविकतामा आधारित बनाइने छ ।
- नगरपालिका क्षेत्रभित्रका सामुदायिक विद्यालयहरुबाट एस.इ.इ. मा सर्वोत्कृष्ट अंक हासिल गर्ने छात्र तथा छात्रालाई नगरप्रमुखबाट सम्मानित गरिनेछ ।
- निर्वाचित प्रतिनिधि, सरकारी निकायमा कार्यरत राष्ट्र सेवक कर्मचारी र सामुदायिक विद्यालयमा अध्यापन गर्ने शिक्षकहरुले आफ्ना बालबालिकालाई सामुदायिक विद्यालयमा पढाउन प्रोत्साहन गरिने छ ।
- शैक्षिक बेरोजगारी समस्यालाई ध्यानमा राखी व्यवसायिक, सीपमुलक र व्यवहारिक प्राविधिक शिक्षामा विशेष जोड दिइनेछ ।
- विद्यालयको शिक्षणमा प्रभावकारिता ल्याउन अनुगमन, निरीक्षण र सुपरिवेक्षण गरिनेछ । शिक्षामा सबैको समान अधिकार र पहुँच पुऱ्याउन अनिवार्य आधारभुत शिक्षालाई प्रभावकारी रुपमा कार्यन्वयन गरिने छ ।
- नेपाल सरकारको नीति अनुरूप विद्यार्थी संख्या, सुगमता आदि मापदण्डका आधारमा विद्यालय मर्ज गर्ने कार्यलाई अगाडी बढाइनेछ ।
- नगर क्षेत्र भित्र न्यून दरवन्दीमा सञ्चालित सामुदायिक विद्यालयहरुको आवश्यकता पहिचान गरी अनुदान उपलब्ध गराइनेछ ।
- सामुदायिक अध्ययन केन्द्रको कार्यलाई समय सापेक्ष बनाउन जोड दिइने छ ।
- विद्यालयमा स्वच्छ खानेपानीको व्यवस्था गर्न र साबुन पानीले हात धुने बानीको विकास गर्न प्रेरित गरिनेछ ।
- बालबालिकालाई विद्यालय नपठाउने अभिभावकलाई वडा कार्यालयको सिफारिसको आधारमा नगरपालिकाले प्रदान गर्ने सार्वजनिक सेवा (जस्तै सामाजिक सुरक्षा भत्ता र सबै प्रकारका सिफारिसहरु) बाट बञ्चित गर्ने नीति कडाईका साथ कार्यान्वयन गरिनेछ ।
- नगर भित्र रहेको सामुदायिक र संस्थागत विद्यालयहरुको सहभागितामा वार्षिक रुपमा हाजिरीजवाफ, वक्तृत्वकला, गायन प्रतियोगिता लगायतका क्षमता विकास तथा प्रतिभा प्रष्फुटन गर्ने कार्यक्रम संचालन गर्ने नीति अवलम्बन गरिनेछ ।
- नगरक्षेत्रमा सञ्चालित सबै सामुदायिक तथा संस्थागत विद्यालय, शिक्षक, विद्यार्थी समेतलाई आधार बनाएर नगर शिक्षा प्रोफाईल बनाउने कार्यको थालनी गरिनेछ ।
- तोकिएको मापदण्ड पुगेका विद्यालयहरुलाई मात्र स्तरोन्नतीको स्वीकृति दिइनेछ ।
- सामुदायिक विद्यालयमा न्यून तलब भत्तामा कार्यरत विद्यालय कर्मचारी, विद्यालय सहयोगी, बाल सहयोगी कार्यकर्तालाई उचित प्रोत्साहन भत्ता उपलब्ध गराइनेछ ।

- “बाल तथा मातृमृत्युदर शून्य भएको नगरको कल्पना हाम्रो सपना” नीतिलाई कार्यान्वयन गर्न बालबालिका तथा गर्भवती महिलाहरूलाई निःशुल्क स्वास्थ्य जाँच, क्याल्सियम तथा एक्सरे सेवाको सुनिश्चिता गरिनेछ, साथै अति विपन्न गर्भवती महिलाहरूलाई सुरक्षित प्रसूती गराउन स्वास्थ्य चौकी/अस्पतालसम्म ल्याउन र लान पालिका क्षेत्र भित्र यातायातको आवश्यक प्रवन्ध मिलाइने छ ।
- बाल विवाह तथा अनमेल विवाह न्यूनीकरण गर्न चेतनामूलक कार्यक्रम सञ्चालन गरिनेछ ।
- टोल विकास संस्थाहरूको गठन मार्फत आफ्नो टोल वस्तीमा स्वास्थ्य तथा पोषण सम्बन्धी कार्यक्रमहरू सञ्चालन गरिनेछ ।
- गर्भवती महिलाहरूलाई स्वास्थ्य संस्थासम्म जान प्रोत्साहित गर्ने नीति अवलम्बन गरिनेछ ।
- सम्पूर्ण बालबालिका, किशोरी तथा प्रजनन उमेरका महिलासम्म पोषणयुक्त खाना तथा हेरचाहको समान पहुँच सुनिश्चित गरिनेछ,
- महिला स्वयमसेवीकाहरूको कार्यलाई प्रोत्साहित गर्दै राष्ट्रिय स्वास्थ्य कार्यक्रम तथा प्रजनन स्वास्थ्य सुदृढीकरणमा जोड दिइनेछ,
- “एक वडा, एक सुनौलो हजार दिनको कार्यक्रम” सञ्चालन गरिनेछ,
- नगरवासीको स्वास्थ्यमा प्रत्यक्ष हानी पुऱ्याउने जङ्ग फुड मुक्त पालिका घोषण गर्ने तथा म्याद नागेका खाद्यपदार्थ हटाउन कडाइका साथ बजार अनुगमन गरिनेछ, साथै विद्यालय वरिपरी भएका खानाहरू जस्तै पानीपुरी, चटपटेमा मिसाईने रासायनिक खाद्य पदार्थहरूलाई निरुत्साहित गरिनेछ ।
- समाजमा हुने खानपान र व्यवहारका कारण कुपोषण हुने अवस्थालाई न्यूनिकरण गर्ने वातावरणको सिर्जना गर्न पहल गरिनेछ ।
- कोभिड १९ बाट नगरवासीहरूलाई सुरक्षित र सावधानी अपनाउन गाउँ वस्ती समुदायमा व्यापक जनचेतनामूलक जानकारी गराउन स्वास्थ्य स्वयमसेवीकाहरूलाई indicator base कार्यक्रम बनाई परिचालन गरिनेछ, सो वापत स्वास्थ्य स्वायमसेवीकालाई प्रोत्साहन गरिनेछ ।
- हिंसामा परेका बालबालिका तथा महिलाहरूको लागि सुरक्षित आश्रयस्थल आवस गृहको व्यवस्था गर्न जोड दिइनेछ ।
- स्वास्थ्य तथा षोषणका क्षेत्रमा कार्यरत एजेन्सीहरूसँग साभेदारी र समन्वय गर्ने नीति लिइनेछ ।
- सार्वजनिक स्थलमा मध्यपान तथा धुम्रपान निषेध गरिनेछ ।
- स्वास्थ्य बीमा कार्यक्रमलाई नेपाल सरकारको घोषणा अनुसार सबै जनतामा पुऱ्याउन सचेतना वा जागरणका कार्यक्रम सञ्चालनमा ल्याइनेछ ।
- सार्वजनिक निजी साभेदारीमा अस्पताल स्थापना र सञ्चालन कार्यलाई प्राथमिकतामा राखिनेछ । किशोर किशोरीलाई लक्षित गरी प्रजनन स्वास्थ्य सम्बन्धी चेतनामूलक कार्यक्रम सञ्चालनमा ल्याइनेछ ।

- समय समयमा विपन्न, असहाय, दलित, जेष्ठ नागरिक र महिलाको स्वास्थ्य जाँचका लागि स्वास्थ्य शिविर सञ्चालन गरिनेछ ।
- सबै स्वास्थ्य चौकीमा भौतिक पूर्वाधार निर्माण गरी प्रयोगशालाको सुविधा सहितको गुणस्तरीय स्वास्थ्य सेवा विस्तारमा जोड दिइनेछ । साथै सबै स्वास्थ्य चौकीहरूमा क्रमशः बर्थिङ् सेन्टर स्थापना गर्ने नीति अवलम्बन गरिनेछ ।
- विरामीको चापलाई मध्यनजर राखी आवश्यकता र निर्देशिकाको आधारमा खोपकेन्द्रहरूमध्येबाट शहरी स्वास्थ्यकेन्द्रमा रुपान्तरण गर्न प्रबन्ध मिलाउदै जाने नीति लिइने छ ।
- स्वास्थ्यको पहुँचमा मूलप्रवाहीकरण गर्न विपन्न नागरिकहरूको पहिचान गरी स्वास्थ्य विमाको व्यवस्था गर्न प्रोत्साहन गरिने छ ।
- स्वास्थ्य नीति बनाउन पहल गरिने छ । विपन्न गरिव नागरिकहरूलाई उपचारार्थ अस्पतालसम्म पुऱ्याउन लाग्ने खर्चका लागि आकास्मिक कोषको व्यवस्था गरिनेछ ।
- कोभिड १९ बाट त्रशादिपूर्ण विषम परिस्थितिमा देशका विभिन्न भागबाट तथा भारत लागायत तेस्रो मुलुकबाट आउने क्वारेन्टाइनमा बस्ने नागरिक, स्वास्थ्यकर्मी, जनप्रतिनिधि, कर्मचारी, सुरक्षाकर्मी लगायत अग्रभागमा रहेर कार्य गर्ने तथा शंकास्पद शंक्रमितहरूको परीक्षणका लागि आर.डि.टि. किड, भि.टि.एम. तथा पि.पि.इ. सेट आवश्यकता बमोजिम खरिद गर्न व्यवस्था मिलाइनेछ ।
- सबै नगरबासीहरूलाई २ वर्षभित्र स्वच्छ तथा सफा खानेपानीको लागि अल्पकालिन र दीर्घकालिन योजना कार्यक्रम बनाई कार्यान्वयन गरिनेछ । निर्माणाधीन वाना विहिवारे वृहत खानेपानी योजना तथा निर्माणाधीन अन्य योजनाहरूलाई यथाशिघ्र सम्पन्न गर्न विशेष पहल गरिनेछ ।
- पाँचखपन नगरपालिकालाई पूर्ण सरसफाईयुक्त नगर निर्माण गर्न विभिन्न सरकारी, गैर-सरकारी संघ-संस्थाको सहयोग र समन्वय तथा आम नागरिक समेतको सहभागितामा पूर्ण सरसफाई कार्यक्रम लागु गरिने छ ।
- नगर सरसफाई अभियान सञ्चालन गर्दै फोहर व्यवस्थापन गर्न उपयुक्त जग्गाको पहिचान गरी ल्याण्ड फिल्ड साइडको व्यवस्थापन गर्न जोड दिइनेछ ।
- नगर क्षेत्र भित्रका विद्यालय, सार्वजनिक स्थान/चौकहरूमा खानेपानी धाराहरूको जडान गर्ने एवं सार्वजनिक शौचालयहरूको निर्माण गर्ने नीतिलाई निरन्तरता दिइनेछ ।
- वर्षातको महिना खानेपानी मार्फत विभिन्न सरुवा रोगको महामारी फैलिने सम्भावनालाई मध्यनजर गर्दै सरोकारवाला सहयोगी निकाय समेतको सहयोग र समन्वयमा पानी शुद्धीकरणका लागि विभिन्न विधिका बारेमा आम नागरिकहरूमा जनचेतनामुलक कार्यक्रम सञ्चालन गरिनेछ ।
- “पाँचखपनवासीको एकता, समृद्ध नगरको लागि खेलकुदको आवश्यकता” लाई आत्मसात गर्न नगरपालिका क्षेत्रमा खेलकुदको सर्वाङ्गिक विकासका लागि नगरस्तरीय खेलकुद विकास समिति मार्फत खेलकुद कार्यक्रम सञ्चालन तथा व्यवस्थापन गर्न प्रबन्ध मिलाइनेछ ।

- नगरपालिका क्षेत्रमा निर्माणाधिन रंगशालाको निर्माण कार्यलाई सुचारु गर्न आवश्यक पहल गरिने छ, साथै कवर्डहलको निर्माण कार्यका लागि जग्गा खोज कार्यलाई अगाडी बढाइनेछ ।
- सामुदायिक विद्यालयहरुमा अध्ययनरत विद्यार्थीहरुलाई खेलकुदप्रति आकर्षण गर्न विद्यालयहरुलाई खेलकुद सामग्री खरिद तथा खेल मैदानको स्तरोन्नती गर्न सहयोग गरिनेछ ।
- खेलकुदको माध्यमबाट नगरको पहिचान स्थापित गर्न एक वडा एक खेलमैदान निर्माण गर्न जोड दिइनेछ ।
- युवा जनशक्ति समाज विकासको मेरुदण्ड भएकोले विकास निर्माण, आर्थिक उन्नती, कृषि उत्पादन र सामाजिक परिचालनमा नगरपालिकाका ९ वटै वडामा खेलकुद सम्बन्धित युवा क्लब गठन गर्न प्रोत्साहन गरिनेछ । ती युवा क्लबहरुलाई सामाजिक विकासका अरु क्षेत्रमा आम युवाको सहभागिता सहितको कार्यक्रम परिचालनमा प्राथमिकता दिइनेछ ।
- वर्षको कम्तिमा १ पटक नगर स्तरमा पाँचखपन नगर कप लगायत विभिन्न खेलकुद प्रतियोगिता सञ्चालन गरिनेछ ।
- सामाजिक रुपमा पछाडि परेका वर्ग तथा समुदायको पहुँचमा अभिवृद्धि गर्दै अगाडी बढ्ने वातावरण सिर्जना गर्ने नीति अवलम्बन गरिनेछ । सामाजिक रुपान्तरण मार्फत गरिबी न्यूनिकरणलाई सहयोग पुऱ्याउन सामाजिक परिचालनका कार्यक्रमलाई अझ सशक्त र प्रभावकारी बनाउँदै लगिनेछ । भौगोलिक क्षेत्रका कारण विकासका अवसरहरुबाट पछाडि परेका नगरवासीहरुलाई त्यस्तो क्षेत्रहरुको पहिचान गरी विशेष कार्यक्रम कार्यान्वयन गर्दै लगिनेछ । सबै समुदायको हक हितको संरक्षण, सम्बर्द्धन गर्दै सम्बन्धित वर्गको भाषा, कला, साहित्य, धर्मलाई प्रवर्द्धन गर्ने नीति अवलम्बन गरिनेछ ।
- पाँचखपन नगरपालिकालाई महिला हिंसा रहित नगरपालिकाको रुपमा स्थापित गर्ने नीतिलाई प्रभावकारी रुपमा अगाडी बढाइनेछ । हिंसाबाट पीडित महिलाहरुलाई न्याय दिलाउन संकटा कोषको स्थापन गरिनेछ । महिला हिंसा, लैङ्गिक विभेद, बालश्रम, बालविवाह, अनमेल विवाह, लिभिड टुगेदर जस्ता सामाजिक समस्याहरुलाई निरुत्साहित गर्न नीतिगत चेतनामूलक कार्यक्रम सञ्चालन गरिनेछ । नगरस्तरमा महिला सहकारी तथा समुहहरु स्थापना गरी महिलाहरुको आयआर्जनमा वृद्धि हुने कार्यक्रम सञ्चालन गरिनेछ । महिलाको क्षमता अभिवृद्धिका लागि सीपमुलक, चेतनामुलक कार्यक्रम सञ्चालन गरिनेछ । महिला स्वास्थ्य स्वयंसेविकाको क्षमता विकास र प्रोत्साहनका लागि विशेष व्यवस्था गरिनेछ ।
- बालश्रम, बालशोषण, बालविवाह र बालहिंसा न्युनीकरण गर्न कानुनहरुलाई प्रभावकारी रुपमा कार्यान्वयन गर्न पहल गरिनेछ । बाल बचाउ, बाल संरक्षण, बाल विकास र बालबालिकाका लागि गरिने निर्णय प्रकृत्यामा अर्थपूर्ण सहभागिता गराउन विशेष पहल गरिनेछ । नगरलाई बालमैत्री नगरको रुपमा घोषणा गर्नको लागि कार्यक्रम बनाई कार्यान्वयन गरिनेछ । बालमैत्री विद्यालय र बालमैत्री शिक्षण सिकाई पद्धतिको विकासको लागि सम्बन्धित विद्यालयहरुलाई सहयोग गर्ने नीति अवलम्बन गरिनेछ । बाल क्लब र बाल संञ्जालहरु मार्फत बालबालिकाको चेतना अभिवृद्धि गरिनेछ ।

- “बालबालिका भोलिका कर्णधार मात्र नभएर आजका साभेदार हुन” भन्ने नीति अवलम्बन गरिनेछ । विद्यालयमा भर्ना भएका किशोर किशोरीहरूको ड्रप आउट दरलाई न्यूनिकरण गर्न वडा मार्फत चेतनामूलक तथा सशक्तिकरणका कार्यक्रम सञ्चालन गरिनेछ । बालक्लब गठन र सञ्चालनका लागि कार्यविधि बनाई वडा कार्यालय मार्फत बालक्लब गठन र सञ्चालन गरिनेछ ।
- नगरका विभिन्न स्थानमा स्थानीय नागरिक र सार्वजनिक निजी साभेदारीमा बाल उद्यान निर्माण गर्न पहल गरिने छ । यस प्रकारका बाल उद्यान निर्माणमा निजी तथा सामुदायिक विद्यालयको सहकार्यलाई प्राथमिकता दिइनेछ ।
- ज्येष्ठ नागरिक हाम्रा इतिहास हुन वहाँहरूको सम्मान गर्नु हाम्रो कर्तव्य हो । तसर्थ जेष्ठ नागरिक दिवसका दिन पाँचखपन नगरपालिका क्षेत्रमा रहेका सबै भन्दा जेष्ठ महिला र जेष्ठ पुरुष नागरिकलाई **नगरस्तरीय जेष्ठ नागरिक घोषणा तथा सम्मान कार्यक्रम** गरिनेछ ।
- आगामी आ.व. ०७७०७८ बाट सामाजिक सुरक्षा भत्ता बैंक मार्फत वितरण गरिनेछ । जेष्ठ नागरिकको अभिलेख संकलन र परिचय पत्र वितरण कार्यलाई सरल सहज र व्यवस्थित बनाइनेछ ।
- दलित समुदायको परम्परागत सीपलाई आधुनिकीकरण गर्दै उद्योगको रूपमा विकास गर्ने नीति अवलम्बन गरिनेछ । जातीय छुवाछूत एवं भेदभाव विरुद्धको कानूनलाई कडाईका साथ लागू गरिनेछ । दलित तथा दलित महिला सहकारीहरू स्थापना गरी आयआर्जनमा बृद्धि तथा आत्मनिर्भर बन्ने वातावरण निर्माण गरिनेछ सोका लागि लक्षित कार्यक्रम सञ्चालन गरी थप सशक्तिकरण गरिनेछ । विपन्न दलितवस्ती पहिचान गरी नमुनावस्ती विकास कार्यक्रम शुरुवात गरिनेछ ।
- दलित तथा सिमान्तकृत समुदायको सशक्तिकरण र क्षमता विकासमा विशेष जोड दिइनेछ । यस नगरक्षेत्र भित्र छुवाछूत, जातीय भेदभाव लाई उन्मूलन गर्ने गरी विशेष कार्यक्रमहरू तय गरी लागू गरिनेछ ।
- आदिवासी जनजातीहरूको भाषा संस्कृति संरक्षण कार्यक्रम संचालन गरिनेछ । आदिवासी जनजातीको परम्परा देखि चलि आएको ज्ञान, सीप, भेषभूषा, भाषा, लिपी, कला, संस्कृतिको जगेर्ना गरिनेछ ।
- हरेक भौतिक पूर्वाधार निर्माण गर्दा अपाङ्ग तथा बालमैत्री बनाउने नीति लिइनेछ । नगरपालिकाबाट प्रवाह हुने सेवामा अपाङ्गलाई प्राथमिकता दिइनेछ । फरक क्षमता भएका व्यक्तिहरूको क्षमता पहिचान र विकासका लागि कार्यक्रम बनाई लागू गरिनेछ । नगरभित्र अपाङ्गता भएका नागरिकहरूको लगत तयार गरि परिचय पत्र वितरणमा जोड दिइनेछ । अपाङ्गता भएका नागरिकहरूलाई नगरपालिकाले जुनसुकै प्रकारका सिफारिस गर्दा वा व्यवसाय दर्ता वा नविकरण गर्दा लाग्ने राजश्वमा १० प्रतिशत छुट दिइनेछ ।
- “सभ्यता हाम्रो परिचय, संस्कृती हाम्रो पहिचान” भन्ने नारालाई स्थापित गरी सबै भाषा धर्म संस्कृतिको संरक्षण सम्बर्द्धन र विकास गर्दै लैजाने नीति अवलम्बन गरिनेछ । सांस्कृतिक परम्परा बमोजिम मनाइने पर्वहरूलाई व्यवस्थित गरिनेछ र नगर भित्र रहेका धार्मिक मठ मन्दिर, गुम्वा, चर्च, शालिक, मस्जिदको अभिलेख तयार गरी आवश्यक मर्मत-सम्भार, सुधार तथा सौन्दर्यीकरण गरी धार्मिक पर्यटनका लागि विशेष जोड दिइनेछ । अल्पसंख्यक जातजाती र भाषाभाषीको भाषा संस्कृति र ललितकलालाई संरक्षण गर्नका लागि विशेष नीति योजना बनाई सांस्कृतिक संग्रहालय निर्माणको पहल गरिनेछ ।

- नगरको पहिचान भल्कने गरी नगरस्तरीय स्मारक पार्क स्थापना गर्न जोड दिइनेछ । साथै एक वडा एक स्मारक पार्क निर्माण गर्ने कार्य शुरु गरिनेछ ।
- समाजमा रहेका विभिन्न कला प्रतिभाहरु जस्तै लेखक, कलाकार, साहित्यकार, चित्रकार, कालीगढ तथा स्तम्भकार आदिको राय सुभाबको आधारमा कला साहित्य र संस्कृतिको प्रबर्द्धनको कार्यक्रम तर्जुमा गर्ने कामको थालनी गरिनेछ । पुरातात्विक महत्वका वस्तुहरुको संरक्षण गरिनेछ । मठ, मन्दिर, पाटीपौवा र गुठीहरुको संरक्षण र व्यवस्थापनको कार्यलाई प्राथमिकता दिइने छ ।
- नगरपालिकामा सञ्चालित हुने गैरसरकारी संघ संस्थाले नगरपालिकाको अनिवार्य अनुमती लिए पश्चात आफ्नो कार्य क्षेत्र तय गरी सामुदायिक क्षेत्रमा काम गर्ने व्यवस्था मिलाइनेछ । संघ संस्थाको गठन, दर्ता, नबिकरण र सञ्चालनको लागि सो संग सम्बन्धित कानून निर्माण गरी कार्यान्वयनमा ल्याइनेछ ।
- विदेशी दातृनिकायहरु मार्फत अनुदान प्राप्त NGO / INGO, एवं व्यापारिक संस्थाहरु तथा अन्य संघ संस्थाहरुले नगरपालिकाले प्राथमिकीकरण गरेका क्षेत्रहरुमा मात्र खर्च गर्न पाउने र सहकार्यमा काम गर्ने नीति अवलम्बन गरिनेछ ।
- नगर क्षेत्रमा क्रियाशिल गैर सरकारी संस्थाहरुले नगर क्षेत्रमा कार्यक्रम तथा परियोजनाहरु संचालन गर्दा नेपाल सरकारको प्रचलित कानून बमोजिम नगरपालिकाबाट स्वीकृति प्राप्त गरे पश्चात मात्र कार्यक्रम तथा परियोजना संचालन गर्न दिने नीतिलाई कडाईका साथ कार्यान्वयनमा ल्याइने छ । उल्लेखित संस्थाहरुले संचालन गर्ने समान प्रकृतिका कार्यक्रम र परियोजनालाई नगरपालिकाको स्वीकृति लिई संयुक्त रुपमा संचालन गराउने नीति अवलम्बन गरिने छ ।
- आधुनिक प्रविधि मार्फत व्यक्तिगत घटना दर्ता (जन्म, मृत्यु, विवाह, बसाइसराई, सम्बन्ध विच्छेद र धर्मपुत्र र धर्मपुत्री) अभिलेख व्यवस्थापन गरिनेछ । पञ्जिकरण र सामाजिक सुरक्षालाई Online entry गर्न प्रयत्न गरिनेछ । जेष्ठ नागरिक, एकल महिला, दलित, अशक्त र नावलक परिचय-पत्र वितरण कार्यलाई सरल, सहज र व्यवस्थित र भन्फटमुक्त गरिनेछ ।
- नगरस्तरीय सडक गुरुयोजना (RURAL MUNICIPAL TRASPORT MASTER PLAN, RMTMP) तयार गर्न जोड दिइनेछ । साथै MTMP बाट निर्दिष्ट गरिएका सबै सडकहरुको Right of Way (ROW) निर्धारण गरी त्यसको प्रभावकारी कार्यान्वयन गरिनेछ । निर्माण शुरु भई सम्पन्न हुन नसकेका योजनाहरुलाई प्राथमिकतामा राखी सम्पन्न गर्ने नीति अवलम्बन गरिनेछ ।
- सबै वडाहरुलाई समेट्ने गरी पाँचखपन रिड रोडको अवधारण ल्याइने छ ।
- सडक अधिकार क्षेत्र मिच्ने, सार्वजनिक स्थानमा घर टहरा बनाउने कार्यलाई पूर्ण रुपमा निरुत्साहित गरिने छ ।
- नगरपालिका कार्यालयदेखि प्रत्येक वडा केन्द्रसम्म पुग्ने सडक सञ्जालहरुको स्तरोन्नति गरिने छ । एक वडा एक सडक DPR तयार गरी कार्य अगाडि बढाइनेछ । हरित र वातावरण मैत्री सडक निर्माणलाई जोड दिदै सडक संरक्षणका लागि वायो इन्जिनियरिड गरिनेछ । यातायात सुविधामा सबै नगरवासीहरुको सहज र समान पहुँच

सुनिश्चित गर्न तथा नियमित सञ्चालनमा ल्याउन मुख्य तथा सहायक सडकहरूको रेखदेख गर्न सडक हेरालुको व्यवस्था गरिनेछ ।

- नगर क्षेत्रमा सडक ट्रयाक ओपन धेरै भएका छन तर प्रयोगमा आउन सकेको छैन । बाढी पहिरोका कारण त्यस बाट धेरै क्षति पनि भएका छन तसर्थ आगामी दिनमा अति आवश्यक बाहेक सडक ट्रयाक ओपनलाई निरुसाहित गर्दै भएका सडकलाई स्तरोन्नती गर्न जोड दिइने छ ।
- पाँचखपन नगरपालिका विकासोन्मुख नगरपालिका हो । यस पालिका क्षेत्रमा कुनै पनि सडक कालोपत्रे हुन सकेको छैन । तसर्थ, संघीय सरकारसँग साभेदारी गरी सदरमुकाम जोड्ने विहिवारे वाना लिडलिड वडेरनी सडकलाई कालो पत्रे गर्ने कार्य शुरु गरिनेछ ।
- चैनपुर बाह्रविसे सडक स्तरोन्नतीका साथै कालोपत्रे गर्ने कार्य मुख्यमन्त्री ग्रामीण सडक परियोजना र प्रदेश सरकारसँग साभेदारी गरी अगाडि बढाइनेछ ।
- नगर क्षेत्र भित्र रहेका सडकहरूको कर व्यक्तिहरूले नै तिरिरहेकाले उक्त सडकहरूको क्रमश लगत कट्टा गरी सार्वजनिक सडकको रुपमा लैजान जोड दिइनेछ ।
- नगरको गौरवका योजनाका रुपमा चौदण्डी टाइगरचोक सिभुवा वाना विहिवारे कालिमाटी वरुण हाइड्रोपावर चैनपुर डाँगीगाँउ जोड्ने सडक स्तरोन्नती, भैसीचोक चुडखुरुड याडसिजुड श्रीनागी चौरीखर्क सडक स्तरोन्नती, बाह्रविसे निपाने कटहरे माक्सुवा पिप्लेटार हुँदै तुम्लिडटार जोड्ने सडक स्तरोन्नती, भैसीचोक नागी तेस्रे ताल हुँदै साउने चुली पर्यटन पदमार्ग स्तरोन्नती, हेवा दोभान पोखराड नागी गोगने कुशुवा घोल्ले भरना सभापोखरी जोड्ने सडक ट्रयाक ओपन तथा स्तरोन्नती, वाना स्वास्थ्य चौकी सखुवा हुदै खेकुवा ग्रामीण कृषि सडक स्तरोन्नती, वाना हेपो डाँडागाउ गुम्बा मिलन चोक हुदै हेवा खोला पक्की पुल सम्मको सडक स्तरोन्नती तथा लिडलिड भञ्ज्याङखर्क चैनपुर सडक स्तरोन्नती गर्न पहल गरिनेछ ।
- नगरपालिका गठन हुनु पूर्व निर्माण भएका पक्की तथा कच्ची घरहरूको अभिलेखिकरण कार्य प्रारम्भ गरिने छ । नगरपालिकाबाट अनुमति नलिई भवन निर्माण गर्ने घरधनीलाई नगरपालिकाले कार्यालयहरूका तर्फबाट गरिने सम्पूर्ण सिफारिस तथा सुविधामा रोक लगाई प्रचलित कानून बमोजिम सजाय समेत गरिने छ । शहरी विकास तथा भवन निर्माण आचारसंहितालाई कडाइका साथ लागू गरिनेछ ।
- घर नक्सा पास गरेर मात्र भवन निर्माणका लागि अनुमति दिइनेछ, अनुमति दिँदा आफ्नो घर परिसर भित्र अनिवार्य रुपमा कम्तिमा २ वटा रुख बिरुवा लगाउनु पर्ने व्यवस्था मिलाईने छ । घर सम्पन्न प्रमाण पत्र दिँदा घरको चारै दिशाको फोटो अनिवार्य गरिनेछ । सो को स्पष्टता अनुगमनबाट गरिनेछ ।
- नगरपालिका तथा सम्बन्धित निकायको अनुमति नलिई जग्गा प्लटिङ्ग गरीएका र निर्धारित मापदण्ड नपुगेका प्लटहरूमा भवन निर्माण अनुमति दिईने छैन ।
- अव्यवस्थित पूर्वाधार निर्माणलाई निरुत्साहित गरी एकिकृत वस्ती निर्माणको थालनी गरिनेछ । संघ तथा प्रदेश सरकारको फुसको छानो हटाउने कार्यलाई साभेदारीमा अगाडि बढाइनेछ ।

- नगरपालिकाको प्रशासनिक भवन निर्माणका लागि आवश्यक पहल गरिने छ । निर्माणाधिन वडा कार्यालयहरूको कार्यलाई पूरा गर्दै बाँकी वडा कार्यालयहरूको भवन निर्माण कार्यलाई जोड दिइनेछ । नगर क्षेत्रमा निर्माण हुने जुनसुकै प्रकारका सार्वजनिक एवं निजी संरचना भुकम्प प्रतिरोधी हुने गरी मात्र बनाइने/बनाउने अनुमति दिइनेछ ।
- सुकुम्बासीहरूको पहिचान अभिलेखीकरण गरी आवश्यक कार्यक्रम सञ्चालन गरिनेछ ।
- **“धुलो रहित शहर, पाँचखपन वासीको रहर ”** भन्ने मूल नारालाई स्थापित गर्न नगर क्षेत्रमा भएका सडकहरूलाई आगामी समयमा क्रमशः धुलो रहित सडक बनाउने नीति अबलम्बन गरिनेछ । जसका लागि नगरपालिकाका मुख्य सडक, शाखा सडक र भित्री सडकहरू क्रमशः ढलान तथा कालोपत्रे गरिने नीति लिइनेछ ।
- नगरपालिका क्षेत्रमा संचालन हुने ३ लाख देखि माथिका आयोजना र सो आयोजना संचालन गर्ने उपभोक्ता समिति/निर्माण व्यवसायीको सम्पूर्ण विवरण खुल्ने गरी आयोजना स्थलमै होर्डिङ्ग बोर्ड राख्ने नीतिलाई प्रभावकारी ढंगबाट कार्यान्वयन गर्न निरन्तरता दिइनेछ ।
- नगरपालिका क्षेत्रको व्यवस्थित, दीर्घकालिन एवं वातावरणमैत्री दीगो विकासका लागि भू उपयोग गुरु योजना निर्माण गर्न जोड दिइनेछ, सो अनुसार आवास क्षेत्र, सार्वजनिक क्षेत्र, खुला एवम हरियाली क्षेत्र, सार्वजनिक पार्क, वन, कृषि एवम सुरक्षित क्षेत्रको पहिचान गरी एकीकृत नगर विकास योजनाले निर्दिष्ट गरे बमोजिमका बस्ती विकास एवं व्यवस्थित नगर निर्माण गरिनेछ । वैज्ञानिक भूमि व्यवस्थापन र भू-उपयोगको नीति क्रमशः कार्यान्वयनमा ल्याइनेछ । एकिकृत बस्तीहरूमा विकासका पूर्वाधारहरू: सडक, शिक्षा, स्वास्थ्य, विद्युत, खानेपानी तथा सरसफाई आदि सुविधा विस्तार र सामुदायिक स्थलहरू निर्माण गर्न विभिन्न सरकारी तथा गैरसरकारी निकायहरूसँग समन्वय र सहकार्य गरिनेछ ।
- **“भलमल्ल शहर, पाँचखपन वासीको रहर”** भन्ने मूल नारालाई स्थापित गर्न सौर्य/सडक बत्ति जडान गर्ने कार्यलाई निरन्तरता दिइनेछ, सोका लागि योगदानमा आधारित जनसहभागिताको नीतिलाई प्राथमिकता दिइनेछ । नगर भित्रका सार्वजनिक स्थान र सडक एवं बजार, नगर टोलहरूमा सडक बत्ती जडान कार्यको शुरुवात गरिनेछ । विद्युतिकरण हुन बाँकी रहेका बस्तीहरूमा विद्युतिकरण गर्दै लगिनेछ । काठका पोललाई क्रमशः विस्थापित गरी फलामे पोल प्रयोग गर्ने नीति लिइनेछ । मुख्य बजार क्षेत्रमा सौर्य उर्जा (solar power) का सडक बत्ति राख्ने कार्यलाई जोड दिइनेछ ।
- नगरपालिका क्षेत्र भित्र विद्युतिकरण नपुगेका क्षेत्रहरूमा वैकल्पिक उर्जाको प्रयोग गर्न प्रोत्साहन गरिनेछ ।
- **“सूचना र सञ्चार, सर्वाङ्गण विकासको आधार”** नीति अनुरूप सबै वडा कार्यालयहरूमा इन्टरनेट सेवा विस्तार गर्दै सेवा प्रवाहलाई सरलीकरण गरिनेछ । आफ्नो क्षेत्रभित्र इन्टरनेट सेवा, टेलिसेन्टर, केबुल तथा तारविहीन एफ एम, टेलिभिजन, रेडियो प्रसारणको अनुमति, नवीकरण र नियमन कार्यलाई व्यवस्थित गरिनेछ । सूचना तथा सञ्चार प्रविधिमा सर्वसाधारण जनताको सहज र सरल पहुँच तथा सूचना प्रविधिको विकास र विस्तार सम्बन्धी कार्यक्रम तर्जुमा र कार्यान्वयन गरिनेछ ।
- शान्ति सुरक्षालाई मध्यनजर गर्दै बजार क्षेत्रहरू विहिवारे वाना क्षेत्रमा हुने सम्पूर्ण गतिविधिहरूको जानकारीका लागि सि सि क्यामेराको व्यवस्था गर्न जोड दिइनेछ । सो कार्यक्रममा बजार क्षेत्रमा क्रियाशिल युवा क्लवहरू, संघ सस्थाहरूसँग साभेदारी मार्फत कार्य अगाडि बढाइने छ ।

- पाँचखपन नगरपालिका भित्रका सिंचाई प्रणाली व्यवस्थित गर्न विशेष पहल गरिने छ । नगरपालिका भित्रका सबै कृषियोग्य भूमिमा सिंचाईको सुनिश्चिता गर्न आवश्यक कार्य गरिनेछ । स्थानीय साना, सतह तथा भूमिगत सिंचाई प्रणालीको सञ्चालन निर्माण, सुधार, मर्मत सम्भार तथा सेवा शुल्कको निर्धारण र सञ्चालन व्यवस्थापन गरिनेछ । नदी खोला बाढी एवं जलउत्पन्न प्रकोप नियन्त्रण सम्बन्धमा स्थानीय जनताको सहभागितामा कार्य अगाडि बढाइनेछ ।
- विकास निर्माण लगायत पूर्वाधार निर्माणमा सार्वजनिक-निजी साभेदारी नीतिलाई अवलम्बन गरी स्थानीय नीति, योजना निर्माण गरिनेछ । स्थानीय सार्वजनिक-निजी साभेदारीका आयोजना छनौट तथा कार्यान्वयनमा प्राथमिकता दिइनेछ । स्थानीय विकासमा निजी क्षेत्रको प्रवर्द्धन गर्दै स्थानीय जनताको प्रत्यक्ष लागत सहभागितामा ७० -३० (उपभोक्ता वा स्थानीय जनता) मा आयोजना कार्यक्रम सञ्चालन गर्न प्रोत्साहन गरिनेछ ।
- वन तथा जैविक विविधताको संरक्षण गर्दै वैज्ञानिक वन व्यवस्थापनलाई उच्च प्राथमिकता दिइनेछ । बाढीबाट जोगाउन भु-संरक्षण, तटबन्ध व्यवस्थापन, वृक्षारोपण र जैविक विविधतालाई संरक्षण गरिनेछ । सामुदायिक वन उपभोक्त समुहहरूलाई नियमन र नियन्त्रण गर्दै वन संरक्षण तथा विकास गर्ने नीति अवलम्बन गरिने छ । सार्वजनिक तथा वन क्षेत्र भित्रका खाली जमिनमा वृक्षारोपण गर्दै लगिने छ । वातावरण संरक्षण सम्बन्धमा विद्यालयस्तरसम्म चेतनामूलक कार्यक्रम संचालन गरिने छ । नगर क्षेत्र भित्र एक वडा एक उद्यान कार्यक्रमलाई जोड दिइनेछ ।
- वन, जङ्गल, वन्यजन्तु, चराचुरुङ्गी, जल उपयोग, वातावरण, पर्यावरण तथा जैविक विविधता सम्बन्धी स्थानीय नीति, कानून, मापदण्ड, योजना, कार्यान्वयन र नियमन गरिनेछ । सामुदायिक, ग्रामीण तथा शहरी, धार्मिक, कवुलियती वनको संरक्षण, सम्बर्द्धन, उपयोग र नियमन गरिनेछ । नदी किनार, नदी उकास, नहर किनार तथा सडक किनारमा र सार्वजनिक खाली जग्गा, पाखा वा पखेरा क्षेत्रमा वृक्षारोपण, सम्भार, उपयोग र व्यवस्थापन गर्ने नीति अवलम्बन गरिनेछ । नर्सरी स्थापना, विरुवा उत्पादन, वितरण, रोपण र प्रवर्द्धन कार्यक्रममा सरोकारवाला निकायको समन्वय र सहयोगमा उचित व्यवस्थापन गरिनेछ ।
- स्वच्छ तथा स्वस्थ वातावरण र जलाधार तथा वन्यजन्तुको संरक्षण व्यवस्थापन सम्बन्धी नीति, कानून, कार्यक्रम तर्जुमा, कार्यान्वयन र नियमन गरिनेछ । वातावरणीय जोखिम न्यूनीकरण र न्यून कार्वनमुखी तथा वातावरणमैत्री विकास अवलम्बन गरिनेछ ।
- विपद व्यवस्थापन प्रकोपकजन्य जोखिमलाई न्यूनीकरण गर्न विपद् पूर्व तयारी योजना वा स्थानीय विपद जोखिम व्यवस्थापन योजना तर्जुमा गरिनेछ । विकासका योजना तयार गर्दा विपद् न्यूनीकरणका पक्षमा विशेष ध्यान दिईने छ । नगर स्तरीय विपद्व्यवस्थापन सम्बन्धी विपद व्यवस्थापन कोष खडा गरिनेछ र उद्धार कार्यको लागि राहत सामग्री खरिद र जनशक्ति सम्बन्धी आवश्यक नीति तर्जुमा गरिनेछ ।
- विपद्पूर्वतयारी तथा प्रतिकार्य योजना बनाई कार्यान्वयन गरिने छ । विपद् पूर्वतयारीका लागि समुदायको क्षमता विकास सम्बन्धी क्रियाकलापका लागि अन्य सरकारी, गैरसरकारी संघ संस्थाको रचनात्मक सहयोग प्राप्तिका लागि पहल गरिने छ । विपद् पूर्व तयारी तथा प्रतिकार्य योजना, खोज तथा उद्धार, राहत सामग्रीको पूर्व भण्डारण, वितरण र समन्वयको कार्यलाई प्राथमिकताका साथ अगाडि बढाइनेछ ।
- “नगरवासीको एउटै रहर, स्वच्छ, सफा, हराभरा र समृद्ध नगरको ठहर” को नारा सहित फोहरमैलालाई व्यवस्थापनका लागि ल्याण्डफिल्ड साइटको व्यवस्थापन गर्न उपयुक्त जग्गा खोजी गरी उचित व्यवस्था गर्ने कार्यलाई

अगाडी बढाइने छ । सरोकारवाला निकायको सहयोगमा ल्याण्डफिल साईड सम्बन्धी थप अध्ययन गराई फोहर व्यवस्थापनको दीगो प्रवन्ध मिलाइने छ । सो का लागि छिमेकी नगरपालिकासंग पनि समन्वय गरिनेछ । जथाभावी फोहर फाल्ने कार्यलाई निरुत्साहित गरी नगरक्षेत्रको सबै स्थानमा टोल विकास संस्था मार्फत सरसफाई अभियान संचालन गरिने छ फोहर व्यवस्थापनमा असहयोग गर्नेलाई कानूनी कारवाहीको लागि आवश्यक प्रकृया अवलम्बन गरिने छ ।

- नगरमा व्यवस्थित ढल निकासका लागि योजना तर्जुमा गर्न आवश्यक अध्ययन गराउन पहल गरिने छ । वातावरण प्रदुषण हुन नदिन न.पा. भित्र मापदण्ड विपरितका प्लाष्टिकको विक्रि वितरण, प्रयोगमा रोक लगाउने नीति लिईने छ ।
- पसलहरुले नगरवासीको जीवनसँग प्रत्यक्ष सरोकार राख्ने उपभोग्य वस्तुहरुको बिक्री गर्दा अनिवार्य मूल्य सूची राख्नु पर्नेछ सो राख्ने नराख्नेको नियमित अनुगमन गरिने छ । मूल्य सूची नराखी बढी मूल्यमा बिक्री गरी कालाबजारी गर्नेलाई कडाइका साथ कानूनको दायारामा ल्याइने छ । सो का लागि आवश्यक कानुन निर्माण गरिने छ । अखाद्य तथा म्याद नाघेका खाद्यवस्तुको बिक्री वितरण गर्ने कार्य बन्द गरिने छ ।
- “जनतासंग जनताको सरकार, छिटो छरितो र सर्वसुलभ सेवाप्राप्त गर्ने नागरिकको अधिकार” अवधारण अनुरूप दैनिक प्रशासनलाई छिटो छरितो बनाउन विद्युतीय प्रणाली लागू गरिनेछ । नगरपालिकाको आफ्नै वेबसाइट मार्फत् नगरको सम्पूर्ण सूचना सार्वजनिक गर्ने व्यवस्था मिलाईने छ । नगरप्रमुख तथा उपप्रमुखबाट स्थलगत रुपमा जानप्रतिनिधि-नगरवासी भेटघाट कार्यक्रम गरी गुनासो सुन्ने कार्यको थालनी गरिनेछ ।
- एक नेपाली नागरिक एक निःशुल्क नागरिकता सिफारिशलाई कार्यान्वयनमा ल्याइनेछ ।
- पाँचपन नगरपालिका क्षेत्रभित्र शान्ति सुक्षालाई मध्यनजर गर्दै एक वडा एक प्रहरी चौकी स्थापना गर्न जोड दिइने छ ।
- सुशासनका आधारभूत पक्षहरु उत्तरदायित्व, जवाफदेहिता, पारदर्शिता, जनसहभागितालाई प्रबर्द्धन गर्दै सेवाग्राहीहरुलाई सुशासनको अनुभूति दिलाइनेछ । प्रत्येक वडामा गुनासो पेटिकाको व्यवस्था गरिनेछ । नगरपालिकाको सेवा प्रवाह तथा काम कारवाहीका सम्बन्धमा चौमासिक रुपमा सार्वजनिक सुनुवाई गरिनेछ र वडामा पनि वडा स्तरीय सार्वजनिक सुनुवाई गरिनेछ ।
- कर्मचारीलाई उत्प्रेरित गर्न कर्मचारीको योग्यता, क्षमता र रुचिका आधारमा उपयुक्त व्यक्तिलाई उपयुक्त स्थान (Right Man in the Right Place) भन्ने सिद्धान्त परिपालन गरिने छ । नगर कार्यपालिकाको कार्यालय र प्रत्येक वडा कार्यालयमा नागरिक वडापत्र update गर्ने व्यवस्था मिलाईने छ । सेवा प्रवाहका सन्दर्भमा प्राप्त हुन आएका सल्लाह, सुझाव, गुनासो र उजुरीको सुनुवाई तत्कालै गर्ने गरी आवश्यक व्यवस्था मिलाइनेछ । कार्य सम्पादनका आधारमा दण्ड र पुरस्कारको व्यवस्था गरिनेछ । प्रत्येक वर्ष कार्यालयको एक जना कर्मचारीलाई उत्कृष्ट कर्मचारीको रुपमा पुरस्कृत गरिनेछ । सोका लागि कार्यविधि तयार गरी मूल्यांकन गरिनेछ ।
- कर्मचारीहरुको उच्च मनोबल बढाई कार्यालयको काम प्रति प्रेरित गर्न तथा कार्यालय समय बाहेक पनि कार्य गर्न अभिप्रेरित गर्न प्रोत्साहनको व्यवस्था गरिने छ ।

- जनताले माग गर्ने कानुन बमोजिमका जुनसुकै सूचना उपलब्ध गराउनका लागि एक संयन्त्र निर्माण गरी जनताको सूचनाको हकको सम्मान गरिनेछ । स्थानीय सरकार संचालन ऐन, २०७४ मा व्यवस्था भए बमोजिम अवकास कोषमा हरेक वर्ष रकम विनियोजन गरी कर्मचारी कल्याणकोषको संचालन कार्यपालिकाबाट स्वीकृत कार्यविधि बमोजिम गरिनेछ ।
- नगरस्तरीय अनुगमन समिति गठन गरी नगरपालिका क्षेत्र भित्रका सम्पूर्ण गतिविधिहरूको अनुगमन कार्यलाई व्यवस्थित गरिने छ ।
- प्राविधिक तथा अप्राविधिक कर्मचारीहरूलाई काम प्रतिको जवाफदेहिता प्रवर्द्धन गर्न तथा ज्ञान सीप र क्षमतामा निखारपन ल्याउन आवश्यकता बमोजिम तालिममा पठाइने छ ।
- स्वास्थ्यकर्मीहरूको क्षमता विकास अन्तर्गत आवश्यकता अनुसार तालिम कार्यक्रममा सहभागी हुन पठाइने छ ।
- उपभोक्ता समितिको कार्य क्षमता, कार्यकुशलता अभिवृद्धि गर्न अभिमूखीकरण कार्यक्रम संचालन गरिनेछ । योजनाको लागत इष्टिमेट उपभोक्ता समितिले बुझ्ने नेपाली भाषामा तयार गर्ने नीतिगत व्यवस्थालाई प्रभावकारी रूपमा कार्यान्वयनमा ल्याइनेछ ।
- राज्य सञ्चालनको महत्वपूर्ण स्रोत राजस्व रहेकाले आन्तरिक राजस्व सुदृढिकरण योजना बनाई कार्यान्वयन गरिनेछ । प्रगतिशील कर प्रणाली अवलम्बन गर्नुका साथै करका नयाँ क्षेत्रहरू पहिचान गरी करको दायरा बढाइनेछ । कर प्रशासनलाई सरल, सवल र पारदर्शी बनाईने छ । सबै किसिमका आय र व्यवसायलाई करको दायरामा ल्याइनेछ । करदाताको अभिलेख अद्यावधिक गरिनेछ ।
- नगरपालिकाले प्रवाह गर्ने सेवालाई कर तथा शुल्क संग आवद्ध गरिनेछ । आन्तरिक आय वृद्धि गर्ने रणनीति अवलम्बन गरिनेछ । राजश्व परामर्श समितिको सुझावका आधारमा कर, दस्तुर, शुल्क, भाडा निर्धारण गरिनेछ । तोकिएको समयमै बढी कर बुझाउने करदातालाई सम्मान गरिने छ । करदाता शिक्षा मार्फत नगरवासीलाई कर तिर्न अभिप्रेरित गरिने छ ।
- सम्पती कर प्रणालीमा जाने नीति अवलम्बन गरिने छ । करका नयाँ संभावना पहिचानका लागि अध्ययन गरिने छ । घर बहाल कर नियमित रूपमा बुझाउन प्रोत्साहन गरिने छ र नियमित रूपमा अनुगमन गरिने छ ।
- तल देखी माथि जाने (Buttom Up Approach) नीति अनुसार वस्ति वस्तिहटाट योजना छनौट गरिने छ । कोभिड १९ महामारी रहेको हुँदा भौगोलिक दुरी कायम राखी योजना छनौट तथा प्राथमिकिकरण गरिनेछ । योजना छनौट तथा प्राथमिकिकरण गर्दा राष्ट्रिय विकास नीति, गरिवी निवारण, वातावरणीय अनुकूलता तथा स्रोत साधन उपलब्धताका आधारमा नगरवासीलाई प्रत्यक्ष लाभ हुने योजनालाई प्राथमिकता दिईने छ । बढी भन्दा बढी जनसहभागिता हुने योजनालाई प्राथमिकता दिईने छ ।
- योजना अनुगमन तथा मूल्याङ्कन कार्य निरन्तर रूपमा हुने व्यवस्था मिलाइने छ । उत्कृष्ट कार्य सम्पन्न गर्ने उपभोक्ता समितिलाई सम्मान तथा प्रोत्साहन गर्ने नीति लिइनेछ ।
- स्थानीय चाडपर्व, सार्वजनिक विदा, उत्सव, जात्रा, उर्दी आदिको स्थानीय आवश्यकता अनुरूप उचित व्यवस्थापन गरिनेछ ।

- असहाय र अन्यायमा परेकाहरूलाई निशुल्क कानूनी परामर्शका लागि आवश्यक व्यवस्था मिलाइनेछ । कानून विपरित स्थापना भएका उद्योग, कलकारखाना, प्राकृतिक स्रोतको अनुचित तवरले दोहन गर्नेलाई कानूनको दायरामा ल्याइनेछ । केन्द्र र सबै वडाहरूमा विवाद समधानका लागि मेलमिलाप केन्द्र स्थापना र सञ्चालन क्रमशः गरिने छ ।
- न्याय, कानून, मानव अधिकार प्रवर्द्धन तथा मेलमिलाप र मध्यस्थता, निर्णय तथा फैसला कार्यान्वयनलाई व्यावहारिक रूपमा कार्यान्वयनमा ल्याइनेछ । न्याय तथा कानूनी राज्यको परिपालना गर्दै मानव अधिकारको संरक्षण तथा प्रवर्द्धन गरी व्यक्ति र समुदायबीच मेलमिलाप र मध्यस्थताको कार्यलाई व्यावहारिक रूपमा कार्यान्वयनको शुरुवात गरिनेछ । न्यायिक समितिका कार्यलाई प्रभावकारी र पारदर्शी बनाइनेछ ।
- नीति, कानूनको प्रमाणित प्रतिको संरक्षण, प्रकाशन र अभिलेखलाई व्यवस्थित गरिनेछ । आवश्यक कानूनहरू निर्माण गरिने छ ।

अन्त्यमा, कोभिड महामारीको यस विषम परिस्थितिलाई न्यूनिकरण गर्दै नगरको समग्र विकास र समृद्धिका लागि यस नीति तथा कार्यक्रमले अंगिकार गरेका विषयहरूको कार्यान्वयन महत्वपूर्ण हुनेछ । नेपालको संविधानले आत्मसात गरेको मूल्य मान्यता र परिकल्पना, चालु आवधिक योजना, दिगो विकास लक्ष्यसँग अन्तरसम्बन्धित हुँदै यस नगरका आम जनसमुदायबाट प्रकट भएका भावना र अपेक्षालाई यस नीति तथा कार्यक्रमले समेटेको छ । आगामी बजेटबाट नीति तथा कार्यक्रममा व्यक्त प्रतिवद्धताहरूलाई सम्बोधन हुने विश्वास लिएको छु । यो नीति तथा कार्यक्रम स्वच्छ सुखी र समुन्नत समृद्ध नगरको खाका सहित कार्यान्वयन योग्य दस्तावेजको रूपमा रहेकोछ । नीति तथा कार्यक्रम कार्यान्वयनमा स्थानीय सरकारलाई सबै क्षेत्र, तह र तप्काबाट सहयोग प्राप्त हुनेछ भन्ने विश्वास लिएको छु साथै नीति तथा कार्यक्रमका लागि सुभावाव दिनु हुने र तर्जुमाको कार्यमा संलग्न हुनहुने सम्पूर्ण महानुभावहरूलाई हार्दिक धन्यवाद ज्ञापन गर्दछु ।

धन्यवाद !
